


எப்படி?
எப்படி?
எப்படி?

செயல்படுவது எப்படி?



தாய் மண்ணை வென்றெடுக்க
வெங்கொடுமை சாக்காட்டில் விளையாடிய
வெற்றி மறவர்களை விளைவித்த
வீரம் செறிந்த சிவகங்கை சீமை தன்னில்
தேவக்கோட்டை தந்திட்ட தன்முனைப்பு - குளிர்
தருவே நம் திருவள்ளுவர்

மாந்தநேய அருளாளர், தவத்திரு
குன்றக்குடி அடிகளாரால் - பெயர்
சூட்டும் பெரும்பெறு பெற்றிட்டார்

தொடக்கக் கல்விதனை தேவக்கோட்டை
திருவள்ளுவர் அருள்நெறி பள்ளியில்
தாம்பயின்று, காரைக்குடி அழகப்பர்
கல்லூரியில் பொறியியல் பட்டம் பெற்றார்
தமிழ்மன்றச் செயலர் பணியேற்று
கல்லூரி வாழ்க்கையிலே ஆளுமை ஏற்றவர்

எழுத்தும் பேச்சும் கைவரப் பெற்றவர்
கவிதை ஆற்றல், பொறியியல் திறன்
மேலாண்மைப் பயிற்சியென பன்முகம் கண்டவர்
பாரத மிகுமின் நிறுவனத்தில்
கட்டுமான பணியில் இயக்குவிக்கும்
பொறியாளர் பொறுப்பேற்று தலைநகர் தில்லி,
உ.பி, குசராத், மகாராட்டிரம் என
வடக்கே பணியினை நிரலே செய்து
தாய் தமிழகத்தில் மீட்டார், நெய்வேலி
சென்னை - புகழூர் போன்றிட்ட இடங்களில்
மின்நிலையக் கட்டுமான பொறுப்பேற்று
கற்றிட்டக் கல்வியால் பெற்றிட்ட பட்டறிவு
திறன்காட்டி, தொய்விலா பணியாற்றி -
திருச்சி பாரத மிகுமின் நிறுவனத்தின்
மனிதவள மேம்பாட்டுத் துறையினிலே
துணைப் பொதுமேலாளர் பணிக்கு
மேன்மை சேர்த்து மெருசல்டி
தன்னாளுமை, மனித உறவு மேம்பாடு மற்றும்
கவிதை நூல்களென வெவ்வேறு பொருள்தன்னில்
பல பல நூல்கள் படைத்ததோடு
பல்வேறு ஊடகங்கள், செய்தித்தாள்கள் - மேலும்
பருவ இதழ்களில் படைப்புகளை வழங்கி
முத்திரையைப் பதித்திட்டே நாளும் வருகிறார்.

அரிமா சங்கத்தில் அரும்பணி யேற்றும்
முற்போக்கு எழுத்தாளர் சங்கம், மற்றும்
பல்வேறு அமைப்புகளில் பங்களிப்பு தந்தும்
பாங்காக பணிகளையே மேற்கொண்டு
பயிலரங்கம் பல்நூறு செய்ததாலே
பாராட்டு பெற்று பாரறிய திகழுகின்றார்.

மனித குலம் தழைக்க மாண்புறு
பணிசெய்தல் நல்வாழ்வின் குறியீடென
குன்றிலிட்ட விளக்காக எப்படி?
எப்படி? எப்படி? இப்படி
எழுதி வருகின்றார் நம்மிடையே!

- முல்லை

டிவெடுப்பது எப்படி” என்றும், “இலக்கைக் குறிப்பது எப்படி” என்றும் பிறகு அந்த இலக்கை அடைவதற்காக “திட்டமிடுவது எப்படி” என்றும் தெரிந்து கொண்டோம். இனி நாம் காணவேண்டுவது “செயல்படுவது எப்படி” என்று தானே!

திட்டமிடுவது எதற்காகவென்றால், அதன்படி நாம் செயல்படுவதற்கே! ஆகவே நமது செயல்பாடுகளுக்கான வரைபடமாக நமது திட்டத்தைக் கொள்வது அவசியம்.

இதுவரை நாம் அறிந்துகொண்டவை எல்லாம் நமது உள உழைப்பால் சாத்தியமாகக் கூடியவை. செயல்பாட்டில் இறங்கப்போகும் நாம் செய்யப்போவது உள உழைப்போடு கூடிய உடல் உழைப்பாகும்.

செயல்பட முனையும் ஒவ்வொருவரின் கையிலும் ஒரு திட்டம் இருக்க வேண்டும். அது மட்டும் போதாது. அந்தத் திட்டப்பட்டியலில் காணப்படும் செயல்களை முறைப்படி வரிசைப்படுத்தி வைத்துக்கொள்ள வேண்டும். அப்படி வரிசைப்படுத்திக் கொள்வதால் என்ன பயன்? என்கிறீர்களா?

அப்போதுதான் நாம் நமது முன்னுரிமைகளின் அடிப்படையில் செயல்படத் தொடங்குவோம். அந்த “முன்னுரிமைப் பட்டியலையே நாம் “செயல்திட்டம்” என்றழைக்கிறோம். அப்படிப்பட்ட செயல்திட்டம் நம் கையில் இல்லை யெனில், நமது செயல்கள் முன்பின் ஏதுமின்றி - முரண்பாடாய் அமைந்து, செய்த வேலைகளையே மீண்டும் மீண்டும் திரும்ப திரும்பச் செய்ய நேரும். அப்படி “ஒன்றையே பலமுறை செய்ய நேரும்போது “செய்திறன்” பாதிக்கப்படுகிறது.

காரணம், மதிப்புமிகு நமது நேரமும், பணமும், ஈடு இணையற்ற மனித சக்தியும் வீணடிக்கப்படுகிறது. அப்படி இந்த மூன்று பெரும் மூலதனங்களும் வீணடிக்கப்படுவதால், நமது மனமும் - உடலும் வெகுவிரைவில் எளிதில் சோர்வடைய நேரும். சோர்வடைந்தபின் செயல்புரிவதற்கான ஆற்றலை நாம் இழந்துவிடுவோமல்லவா?

“ஆற்றலை” இழந்துவிட்டு நாம் ஆற்றப் போவது என்ன? ஆக்கப்போவது என்ன? அடையப்போவது என்ன? ஆகவே, ஆற்றல் இழப்பைத் தவிர்க்கும் பொருட்டே நாம் நமது முன்னுரிமைப் பட்டியலின் அடிப்படையில் நமது செயலைத் தொடங்குவது அவசியமாகிறது.

சரி... நமக்கு நாமே தயாரித்துக்கொண்ட செயல்திட்டத்தின் படி, கீழ்க்கண்ட பல்வேறு நடவடிக்கைகளை மேற்கொள்ள நேரலாம். எடுத்துக்காட்டாகச் சிலவற்றைக் காண்போம்.

- 1 குறிப்பிட்ட ஒரு முக்கிய நபரைச் (V.I.P) சந்திக்க வேண்டி இருக்கலாம்.
- 2 ஒரு விண்ணப்பத்தைப் பூர்த்தி செய்து குறிப்பிட்டதோர் இடத்திற்கு, குறிப்பிட்டதோர் தேதிக்குள் அனுப்ப வேண்டியிருக்கலாம்.

ம. திருவள்ளுவர்

- 3 நமது தொழிலுக்கான மூலதனத்தைப் பெற, கடன் பெறும்பொருட்டு ஏதோ ஒரு வங்கியை அணுக வேண்டி இருக்கலாம்.
- 4 ஒரு அனுமதி வேண்டி, ஒரு அரசு அலுவலகத்தை (ஒரு தாசில்தாரர் அலுவலகம்/ ஒரு நகராட்சி அலுவலகம் / ஒரு பதிவாளர் அலுவலகம் / ஒரு வேலை வாய்ப்பு அலுவலகம் / காவல்துறை கண்காணிப்பாளர் அலுவலகம் / சிறுதொழில் இயக்ககம் / கல்வி அதிகாரி அலுவலகம் / ஆட்சியர் அலுவலகம்) அணுகி விவரம் சேகரிக்க வேண்டியிருக்கலாம்.
- 5 ஒரு அமைப்பின் தலைவரையோ அல்லது செயலரையோ நாட வேண்டியிருக்கலாம்.
- 6 நமக்கு வேண்டிய பணியாட்களைத் தேர்ந்தெடுக்கும் முகமாக ஏதோ ஒரு ஊடகத்தில் (செய்தித்தாளில்/ வானொலியில்/ தொலைக்காட்சியில்) விளம்பரம் தர வேண்டியிருக்கலாம்.
- 7 வித்தியாசமான விளம்பரம் ஒன்றை வடிவமைக்கும் பொருட்டு அதற்கான ஆலோசனை வேண்டி, ஒரு வர்த்தக ஆலோசனை நிறுவனத்தை அணுக வேண்டியிருக்கலாம்.
- 8 ஒரு விழா நடத்தும் முகமாக, ஒரு மண்டபத்தை வாடகைக்கு அமர்த்த நேரலாம்.
- 9 உணவு வழங்குவதற்கென உகந்த, பொருத்தமான உணவகத்தையோ, சமையல் நிபுணரையோ அடையாளம் கண்டு ஒப்பந்தம் செய்ய வேண்டியிருக்கலாம்.
- 10 வாகனங்கள் சிலவற்றை ஏற்பாடு செய்ய வேண்டியிருக்கலாம்.
- 11 மூலப்பொருள்களும், தொழில்நுட்பங்களும் நிறைந்த சில இடங்களைத் தேடி சரியான தகவல்களைச் சேகரிக்க வேண்டி இருக்கலாம்.
- 12 அலுவலத்தில் சில கணிப்பொறிகளை நிறுவ வேண்டியிருக்கலாம்.

இப்படி எண்ணற்றபணிகளில் ஈடுபட்டு, உழைத்து இறுதியாக அவற்றைச் செவ்வனே செய்து முடிக்க வேண்டிய பொறுப்புடையவராக நாம் இருக்கிறோம் என்பதை முதலில் நினைவில் நிறுத்துதல் அவசியம்.

சரி... எல்லா வேலைகளையும் ஒற்றைமனிதராக தனியாகவே செய்துவிட முடியுமா? அப்படி முடித்துவிட முயன்றால் அது உசிதமானதா? - என்பன போன்ற சிந்தனைகள் நமது செயல்பாட்டுத் திறனை ஊக்குவிப்பவையாகவே அமையும். ஏனெனில் இப்படிப்பட்ட சிந்தனைகள்தாம் நமக்குள் ஒரு தெளிவைக் கொண்டுவந்து சேர்ப்பவையாகும்.

தனிமனிதனாகச் செயல்படும்போது சலிப்பும், அலுப்பும் - வெறுப்பும் நேரலாம். எனவே, தனியாகவே முடிக்க வேண்டியவற்றையும், முடிக்கக் கூடியவற்றையும் தனியாக முடிக்க முனைய வேண்டும். அவ்வாறு முடியாதவற்றை இருவராகவோ அல்லது மூவராகவோ - தேவைக்கேற்ப இணைந்து ஓர் அணியாகச் செயல்பட்டு நிறைவேற்ற முயல வேண்டும்.

அணியாகச் செயல்படும்போது யார் - யார் வேலைகளைச் செய்து முடிப்பது என்பதைத் திட்டவட்டமாகத் தீர்மானித்துக்கொண்டு அவரவர் வேலையை - அது அதற்கெனக் குறித்த காலத்தில் - குறிப்பிட்ட முறையில் செய்து முடிக்க வேண்டும்.

இடையிடையே ஏற்படும் சிக்கல்களை ஆராய்ந்து, கலந்து ஆலோசித்து, விவாதித்து, உரிய நபர்களிடம் விசாரித்து, உரிய தீர்வுகளைக் கண்டெடுத்து முன்னேற்றவேண்டும். சிக்கல்களையோ, பிரச்சனைகளையோ சந்திக்காத எந்தச் செயல்பாடு, தரும் வெற்றியும் சுவைதராது என்பது மட்டுமல்ல நிலைபெறாது என்பதும் சத்தியம்.

தான் அடிக்கும் பந்தைப் பிடிக்கப் பதினோறு பேர் காத்திருக்கிறார்கள் என்பதை உணர்ந்து ஆடும்போதுதான் அந்த ஆட்டக்காரருக்கு "கிரிக்கெட்" சுவாரசியமாகிறது. தடுக்கவோ, பிடிக்கவோ யாருமில்லாமல் விளையாடப்படும் விளையாட்டை - எந்த வீரராலும் மட்டுமல்ல பார்வையாளர்களாலும், ரசிகர்களாலும் கூட ரசிக்க முடியாது என்பது தானே உண்மை.

அதுபோன்றதே வாழ்க்கையும், வாழ்க்கையில் நாம் மேற்கொள்ளும் எந்த முயற்சி என்பதை உள்ளத்தளவில் உணர்ந்து தெளிய வேண்டும். அப்போதுதான் எவ்வித விளைவையும் எதிர்கொள்ளும் துணி பிறக்கும். துணிவு பிறந்தால் தான், எவ்வித சூழ்நிலையையும் முறையாக அணுகி, பலரும் விரும்பத்தகுந்த நல்லதோர் விளைவை ஏற்படுத்த முடியும்.

செயல்படும் திறனில் வல்லமை பெற்றவரையே - நாம் "செயலாளர்" என்கிறோம். எனவேதான், பொருத்தமான செயலாளரைக் கொண்ட எந்தத் தலைவரும் தமது இயக்கத்தை வெகு எளிதாக நடத்திச் செல்வதைக் காண முடிகிறது.

தலைமைப்பொறுப்பில் இருப்போர் உருவாக்கும் திட்டங்களை முறைப்படி நிறைவேற்றுவதில் அவர்களது செயலாளர்களின் செயல்பாட்டுத்திறன் பெரும்பங்கு வகிக்கிறது என்பதை வாழ்வில் முக்கியப் பொறுப்பேற்று வெற்றிகண்ட பலரின் வாழ்க்கையிலிருந்து நாம் அறிய முடியும்.

என்ன நண்பர்களே... நாமெல்லோரும் நல்ல செயலர்களாகத் தயாராக உள்ளோமா? ஏனெனில் நாளை, நல்ல தலைவர்களாக நாம் உருவாக வேண்டுமெனில் அதற்கான முதற்படி நல்ல செயலாளர்களாக இன்று திகழ்வதுதான்.

சரி... நண்பர்களே...

செயல்படத் தொடங்கும் உங்களுக்குச் சில ஆலோசனைகள்...

இந்த ஆலோசனைகளை மெல்ல மெல்ல அசைபோடுங்கள்... சரிதானா என்று சிந்தியுங்கள். சரியெனப்படுவதை மட்டும் கடைபிடிக்க முயலுங்கள் நீங்கள் சாகசங்கள் புரியப்போவது சத்தியம்.

முதலாவதாக : முறித்தெறியப்பட வேண்டிய "சோம்பல்" இராமன் வில்லை முறித்தது மாதிரி சோம்பலை முறித்தெறிய வேண்டும்.

இரண்டாவதாக : அதிகாலை எழும் பழக்கத்தைக் கைக்கொள்ள வேண்டும்.

மூன்றாவதாக : ஒரு மணி நேரம் உடற்பயிற்சிக்கும், மனப்பயிற்சிக்கும் ஒதுக்க வேண்டும்.

நான்காவதாக : ஏற்றுக்கொண்ட செயலில் ஊக்கத்தோடும், உற்சாகத்தோடும் ஈடுபட வேண்டும்.

ஐந்தாவதாக : எடுத்துக்கொண்ட பணி எப்பணியாயினும் அப்பணியில் தன்னை அர்ப்பணித்துக்கொள்ளப் பழக வேண்டும்.

ஆறாவதாக : நம் நெஞ்சில் "நம்பிக்கை" என்பது அசைக்க முடியாத நங்கூரமாகப் பாய்ந்திருக்க வேண்டும்.

ஏழாவதாக : "புன்னகையும் - இன்சொல்லும்" கூட்டுறவை மேம்படுத்த காரிய சித்திக்குக் கைகொடுக்கும்.

எட்டாவதாக : "சமயோசிதமும் - குறிப்பறி தலும்" சாத்தியக் கூறுகளைப் பலமடங்காக்கும்.


ஒன்பதாவதாக : ஒவ்வொரு "செயலுக்கும் அதற்கான "விளைவு" நிச்சயம் - என்னும் இயற்கை விதியை நெஞ்சில் நிறுத்துதல் தெளிவைத் தரும்!

பத்தாவதாக : எதற்கும் ஒரு "காலம்" உண்டு என்பதையும், எதற்கும் "ஓர் அளவு" உண்டு என்பதையும் உள்ளிருத்திச் செயல்படுதல் - உன்னதத்தை எட்ட உதவும்!

மேற்கண்ட யாவும் சின்னஞ்சிறு குறிப்புகளே... இவற்றைக் கருத்தில் கொண்டு செயலில் இறங்குங்கள். உங்கள் அனுபவங்கள் உங்களுக்கு மேலும் பல சூத்திரங்களை உங்கள் உள்ளத்தில் எழுதிச்செல்லும் ... உணருங்கள்... வாழ்வாங்கு வாழுங்கள்!

- தொடரும்...

SRI GURUVAYURAPPAN AUTOMOBILE STORES



30-2, Vijay Complex
Malaviya Street, Ramnagar
Coimbatore - 641 009

E-mail : sgas@hclinfinet.com
Ph : 2236866, 5378699 Cell : 98947 36386